

# Te Taha Maori o Te Hahi.

## NGA MOTINI I PAAHITIA E TE

### HINOTA

### O TE ATIRIKONATANGA

### O HAKI PEI

### I TUKI WAIPAWA I A HUNE

14th, 1944.

Kia takoto i roto i te ripoata o tenei Hinota nga mihi me nga tangi a tenei wahanga o te Hahi Maori ki nga rangatira o te Motu me nga pou o te Hahi ka moe nei i te moenga roa i enei ra tata ka pahure ake nei, ara a Hori Tupaea, a Hemana Pokiha, a Arihia Hutana, a Hoani Te Heuheu, a Tai Mitchell, a Materoa Reedy, me Matene Whaanga Weihana me Pohe. Kua okioki ratou i a ratou mahi.

E whakaatu ana tenei Hinota i tona whakaaro ki nga kai-whakahaere o te Kura-minita, ara he mea tika kia akona nga tamariki Maori e uru ana ki te turanga minita i te reo Maori i mua o te whakapaanga i a ratou hei minita.

Kia puta he tono ma tenei Hinota ki te Apiha whakahaere o nga hinu (petrol) kia whakaaetia mai he hinu mo nga kai-karakia e haere ana i nga Ratapu ki te whakarite karakia i nga kainga Maori.

Kia puta he patai ma te Perehitiini ki te Etita o te Waiapu Church Gazette mehemea ka whakaaetia mai tetahi, etahi wharangi ranei o te pepa a te Hahi kia perehitia i te reo Maori. Mehemea ka whakaaetia, ma te Pihopa raua ko P. H. Tomoana e whakahaere taua wharangi.

I te mea kua rongu tenei Hinota i roto i te whai-korero a te Perehitiini i te nui o nga honore kua puta ki a tatou tamariki o te Ropu Maori e whawhai ma nei, he whakaatu tenui i te nui o te mihi a te Iwi Maori nui tonu ki te mohio me te toa o a tatou tamariki i puta ai enei honore e rima tekau ki a ratou.

Kia whakaputaina he mihi aroha ma tenei Hui ki a Pihopa Gerard me tona hoa wahine i roto i enei ra o te awangawanga i te mea kua mutu nei tona turanga Pihopa mo Waiapu. E whakamihia ana hoki tenei Hinota ki te pai o nga whakahaere a te Pihopa mo te taha Maori i a ia e tu ana hei upoko mo te Pihopatanga o Waiapu.

Kia tukuna atu ma te Atirikona o Haki Pei me nga Komiti Hahi o ia pariha e tiro-tiro nga tikanga e tu ai he whare-minita mo nga pariha kaore ano kia whiwhi.

Kia puta he mihi ma tenei Hinota ki nga ta-tamariki o te iwi Maori e whai nei i nga matauranga o nga University. E mihi ana hoki ki te Education Department mo te nui me te pai o ta ratou whakahaere i nga karahipi mo nga tamariki Maori i tae atu ai ratou ki nga taumata ikeike o te matauranga.

Ko te whakaaro o tenei Hinota me wehe nga kohikohi o tetahi Ratapu hei whakarite i te wahi ki te Hahi Maori no nga mihana kua tukitukia nei e te Japanese, ara nga Devastated Missions, Kia whai-taima ai nga pariha ki te mahi nui mo taua take ko taua Ratapu hei te 27 o nga ra o Akuhata.

That it be a recommendation from this meeting that the meetings of the Hawke's Bay Native Church Board that used to be held in the Diocesan Office be revived.

E tono ana tenei hui kia tiro-tirohia e te Pihopa te ahuatanga o nga moni a te Hahi i takoto i roto i nga ringa-ringa o Tangiora raua ko Te Karetu, a i tona matenga ka tu ko Hera Hamlin hei riiwhi.

Kia puta he mihi nui ma tenei hui ki nga rangatira o te marae mo te pai me te nui o ta ratou manaaki i nga tangata katoa i tae mai ki tenei Hinota. He Hinota pai rawa tenei a nui atu hoki ona hua. Kia ora tonu koutou te iwi kainga.

He mea whakamutu ki te kupu inoi.

## TENA KOUTOU KIA ORA.

Ki te taha Maori o te Hahi o te Pihopatanga o Waiapu, tena koutou. He manu hou tenei ka tau atu nei ki o koutou marae. Ahakoa tana iti whakarangona mai tona reo whakao-hooho i a tatou.

Kua roa te wa e noho ana tatou me te kore e mohio ki nga mahi o tena wahi o tena wahi. Mokemoke ana to tatou ahua. No reira me mihi tatou ki te Komiti Tumaki mo ta ratou whakaaetanga ki tetahi wharangi o te Kahiti a te Hahi kia tukuna mai ki a tatou mo a tatou take Maori. No reira manaakitia mai ta tatou wharangi ki nga korero whai-hua. Ahakoa te iti i tenei wa, tera e tipu hei taonga ma tatou mehemea ka pai ta tatou manaaki. Kaore he utu ma tatou mo te wharangi nei. Heoi ano te utu ko te utu o te Waiapu Church Gazette. Ko te Pihopa of Aotearoa raua ko Paraire Tomoana hei whakarite i nga korero mo te wharangi Maori. Tukuna mai a koutou reta ki te Pihopa, Box 300, Hastings.

## NGA AITUA.

He tikanga tonu tenei na tatou tuku iho i o tatou matua, ara te mihi te tangi ki o tatou whanaunga, ki o tatou rangatira ka wehe nei i a tatou, ara nga mate tara-whare (He wa ano tona ka mihi ai ki o tatou mate o te Pae-o-te-pakanga).

Katahi ano te tau i penei rawa ai te maha o nga kai-hautu o te taha Maori o te Tai-rawhiti i tangohia atu ai i te wa poto. No tenei tau katoa enei i takoto ai i runga i te urunga te taea te whakakorikori: Hemana Pokiha me tona hoa me Te Ara, Hori Tupaea, Hoani Te Heuheu, Taipurotu Mi tere, Materoa Reedy, Weihana Delamere, Matene Whaanga, Pohe Hemi.

"He maha nga nohoanga i te whare o toku Matua."

## KURA MINITA.

I te mea kaore ano kia watea nga whare o St. John Karetu, i Akarana, e